

Azərbaycan Respublikası Mərkəzi Seçki Komissiyasının 2013-cü il 5 iyun tarixli 5/21 sayılı Qərarı ilə təsdiq edilmiş və 2014-cü il 13 oktyabr tarixli 2/20 sayılı Qərarı ilə dəyişiklik edilmişdir.

Dairə seçki komissiyasının formalaşdırılması qaydaları haqqında

TƏLİMAT

Dairə seçki komissiyasının formalaşdırılması qaydaları Azərbaycan Respublikası Seçki Məcəlləsinin (bundan sonra – Seçki Məcəlləsi) 19.7-ci, 22-ci və 30-cu maddələri və bu Təlimatla müəyyən edilir.

1. Ümumi müddəalar

- 1.1. Dairə seçki komissiyası 9 üzvdən ibarətdir. Dairə seçki komissiyasının üzvləri Mərkəzi Seçki Komissiyası tərəfindən təyin edilirlər.
- 1.2. Dairə seçki komissiyaları bilavasitə seçkilərdən (referendumdan) əvvəl yaradılarsa, onlar səsvermə gününə azı 50 gün qalmış təşkil edilməlidir.
- 1.3. Dairə seçki komissiyasının səlahiyyət müddəti 5 ildir.
- 1.4. Dairə seçki komissiyası üzvünün səlahiyyətləri onun təyin edilməsi haqqında qərarın qüvvəyə minməsindən sonra başlanır və komissiyanın səlahiyyət müddəti ilə məhdudlaşır.
- 1.5. Dairə seçki komissiyasının üzvlərinə Mərkəzi Seçki Komissiyası tərəfindən müvafiq vəsiqə verilir.

2. Dairə seçki komissiyası üzvlüyünə namizədliyin irəli sürülməsi

- 2.1. Dairə seçki komissiyasının 3 üzvünün namizədliyi deputatları Milli Məclisdə çoxluq təşkil edən siyasi partiyani Mərkəzi Seçki Komissiyasında təmsil edən komissiya üzvləri tərəfindən, 3 üzvünün namizədliyi deputatları Milli Məclisdə azlıq təşkil edən siyasi partiyaları Mərkəzi Seçki Komissiyasında təmsil edən komissiya üzvləri tərəfindən, digər 3 üzvünün namizədliyi isə heç bir siyasi partiyaya mənsub olmayan Milli Məclis deputatlarını Mərkəzi Seçki Komissiyasında təmsil edən komissiya üzvləri tərəfindən təqdim edilir. Dairə seçki komissiyasının üzvlüyünə namizədləri Mərkəzi Seçki Komissiyasında siyasi partiyaları təmsil edən komissiyanın üzvlərinə müvafiq siyasi partiyaların yerli təşkilatları da təqdim edə bilərlər. Heç bir siyasi partiyaya mənsub olmayan deputatları Mərkəzi Seçki Komissiyasında təmsil edən komissiya üzvləri tərəfindən dairə seçki komissiyasının üzvlüyünə namizədlərdən ikisi maraqlı tərəflərlə – bir namizəd Milli Məclisdə çoxluq təşkil edən siyasi partiyani, digər namizəd isə deputatları Milli Məclisdə azlıq təşkil edən siyasi partiyaları təmsil edən komissiya üzvləri ilə razılışdırılır.

2.2. Dairə seçki komissiyalarının üzvlüyünə namizədləri və onlarla birlikdə əvəzedici üzvləri müvafiq siyasi partiyaların yerli təşkilatları da partiya nizamnaməsinə uyğun olaraq müəyyən edə və siyasi partiyaları Mərkəzi Seçki Komissiyasında təmsil edən komissiyanın üzvlərinə təqdim edə bilərlər. Siyasi partiyaların yerli təşkilatları qərar qəbul etdikdən sonra təsdiqlənmiş qərar, protokol və namizədlərin razılıq ərizələri müraciətlə birlikdə Mərkəzi Seçki Komissiyasına göndərilir və müvafiq olaraq deputatları Milli Məclisdə çoxluq və azlıq təşkil edən Mərkəzi Seçki Komissiyasının üzvlərinə təqdim edilir.

2.3. Dairə seçki komissiyalarının üzvlüyünə namizədləri heç bir siyasi partiyaya mənsub olmayan Milli Məclis deputatlarını təmsil edən Mərkəzi Seçki Komissiyasının üzvlərinə seçicilər də (seçicilərin təşəbbüs qrupları da) təklif edə bilərlər.

2.4. Hər bir seçki dairəsi üzrə dairə seçki komissiyasının üzvlüyünə namizəd irəli sürmək üçün azı 15 nəfərdən ibarət seçicilərin təşəbbüs qrupu yaradılır. Bunun üçün onlar öz yiğincaqlarını keçirməlidirlər. Təşəbbüs qrupunun bütün üzvləri müvafiq seçki dairəsinin ərazisində yaşamalıdır. Seçicilərin təşəbbüs qrupunun üzvləri və dairə seçki komissiyasının üzvlüyünə namizədlər bitərəf olmalıdır. Təşəbbüs qrupu yaratmaq istəyən seçicilər müvafiq qurumlara yiğincaq keçirmək üçün yer ayrılması barədə yazılı müraciət edə bilərlər. Seçicilərin təşəbbüs qrupunun yiğincağı seçicilərin yaşayış yeri üzrə, habelə icra və bələdiyyə qurumlarının, o cümlədən digər hüquqi şəxslərin ərazi və binalarında keçirilə bilər. Müvafiq yer müəyyənləşdirildikdən sonra təşəbbüs qrupu yaratmaq istəyən seçicilərə yiğincağın keçirilməsi üçün ayrılmış yer və vaxt barədə məlumat verilir.

2.5. Yiğincaqda aşağıdakı məsələlər müzakirə olunur:

2.5.1. seçicilərin təşəbbüs qrupunun yaradılması;

2.5.2. müvafiq dairə seçki komissiyasının həllədici səs hüquqlu üzvlüyünə namizədin irəli sürülməsi;

2.5.3. dairə seçki komissiyasının əvəzedici üzvlüyünə namizədin irəli sürülməsi.

2.6. İclasda iştirak edən hər bir seçicinin soyadı, adı, atasının adı, yaşayış yerinin ünvanı, şəxsiyyət vəsiqəsinin və ya onu əvəz edən sənədin seriyası, nömrəsi və verilmə tarixi iclas protokolunda göstərilir.

2.7. İclasda müvafiq dairə seçki komissiyasının həllədici səs hüquqlu üzvlüyünə namizədin və əvəzedici üzvünün namizədiyinin irəli sürülməsi barədə qərar qəbul edilir. Qəbul edilmiş qərar və iclasın protokolu iclasın sədri və katibi tərəfindən imza edilməklə təsdiqlənir.

2.8. İclas idarə, müəssisə və ya təşkilatda keçirilirsə, seçicilərin təşəbbüs qrupunun iclasının qərarı və protokolu həmin qurumların möhüründən, seçicilərin yaşayış yeri üzrə keçirilirsə, mənzil-istismar sahəsinin və ya bələdiyyənin möhüründən istifadə edilməklə təsdiqlənə bilər. Qərar və protokolun notariat qaydasında təsdiq olunması da mümkündür.

2.9. Seçicilərin təşəbbüs qrupunun qərarı, protokolu və namizədlərin razılıq

ərizələri müvafiq müraciəti ilə birlikdə Mərkəzi Seçki Komissiyasına göndərilir. Bu qaydada irəli sürürlən namizədlər barəsində sənədlər heç bir siyasi partiyaya mənsub olmayan deputatları təmsil edən Mərkəzi Seçki Komissiyasının üzvlərinə təqdim edilir.

2.10. Dairə seçki komissiyasının həllədici səs hüquqlu üzvləri ilə birlikdə eyni şərtlərlə əvəzedici üzvlərin də namizədliyi irəli sürürlər.

2.11. Aşağıda göstərilən şəxslər dairə seçki komissiyasının üzvü kimi fəaliyyət göstərə bilməzlər:

2.11.1. referendum üzrə təşviqat qrupu yaradılmasının təşəbbüsçüləri, namizədlərin, qeydə alınmış namizədlərin, namizəd irəli sürmüş siyasi partiyaların, siyasi partiyalar bloklarının, referendum üzrə təşviqat qruplarının səlahiyyətli nümayəndələri, vəkil edilmiş şəxsləri, müşahidəçilər, seçki komissiyalarının məşvərətçi səs hüquqlu üzvləri, eləcə də namizədlərin, qeydə alınmış namizədlərin bilavasitə tabeliyində olan şəxslər, yuxarıda göstərilən şəxslərin Azərbaycan Respublikasının Ailə Məcəlləsinə uyğun olaraq yaxın qohumları, həyat yoldaşları və həyat yoldaşlarının yaxın qohumları (uşaqlar, valideynlər, övladlığa götürülənlər, qardaşlar, bacılar, nəvələr, babalar, nənələr);

2.11.2. dövlət hakimiyyəti orqanlarının və bələdiyyələrin seçkili və ya vəzifəli şəxsləri;

2.11.3. Azərbaycan Respublikasının vətəndaşlığına xitam verilmiş şəxslər;

2.11.4. xarici ölkə vətəndaşları;

2.11.5. haqqında məhkəmənin ittiham hökmü qanuni qüvvəyə minmiş şəxslər;

2.11.6. məhkəmənin qanuni qüvvəyə minmiş qərarı əsasında fəaliyyət qabiliyyəti olmayan, məhdud fəaliyyət qabiliyyətli, xəbərsiz itkin düşmüş və ya olmuş hesab edilən şəxslər;

2.11.7. digər seçki komissiyasının üzvləri;

2.11.8. siyasi partyanın üzvləri;

2.11.9. seçki qanunvericiliyini əvvəllər pozmuş və yuxarı seçki komissiyasının qərarı ilə seçki komissiyasının tərkibindən xaric edilmiş şəxslər;

2.11.10. əvvəllər seçki qanunvericiliyini pozmaları məhkəmə qərarı ilə təsdiq edilmiş şəxslər;

2.11.11. yaşı 18-dən az olan şəxslər.

3. Namizədlərin dairə seçki komissiyasının üzvlüyüünə təyin olunması qaydası

3.1. Milli Məclisdə azlıq və çoxluq təşkil edən siyasi partiyaları, həmçinin heç bir siyasi partiyaya mənsub olmayan deputatları Mərkəzi Seçki Komissiyasında təmsil edən Komissiya üzvlərinə təqdim olunan sənədlər araşdırılır, razılışdıqları və müvafiq prosedurlara əməl olunduğu təqdirdə, onların namizədliyi yazılı təqdimatla qərar qəbul edilməsi üçün Mərkəzi Seçki

Komissiyasının iclasına çıxarılır. Məsələnin Mərkəzi Seçki Komissiyasının iclasında müzakirə edilməsi əsasında komissiya bu barədə müvafiq qərar qəbul edir.

4. Yekun müddəalar

4.1. Bu Təlimat qüvvəyə mindiyi gündən Mərkəzi Seçki Komissiyasının 9 avqust 2008-ci il tarixli 10/49-1 sayılı Qərarı ilə təsdiq edilmiş “Dairə seçki komissiyalarının formalasdırılması qaydaları haqqında” Təlimat qüvvədən düşmüş hesab edilir.